

፩ይ ሰንበት ዘትንግኤ

ግንቦት 6 2009 ዓ.ም. (5/14/2017)

ዝመጸ ይምጸእ ርቡሽ ዘይምዃን ብአምላኽ ምእማን።

መዝሙር፡ “አርአዮ ሥልጣኖ. ።

“ንጉሥ ናይ ነገስታት ጎይታ ናይ ግዙአት ሰላጣኑ ኣብ ልዕሊ ሞት አርአዮ፣ ሊቃነ መላእኽቲ እና አመስገኑ ኣብ ቅድሚኡ ብራዕዲ ይሰግዱሉ። ኢየሱስ በታ ክሕዝዎ ዝመጽኡላ ለይቲ ከም ሰራቓይ ክትሕዙኒ መጻእኩም በሎም። ኦትዕግስትን ትሕትናን ብሰንኪ ፍቕርና ናብ ሞት ዝበጸሕካ፣ ንሕና እውን ቅድስቲ ብዓልና ፋሲካ ብሓጎስ ንገብር። ሥልጣኑ ኣብ ልዕሊ ሞት አርአዮ ገባር ሕይወት ክርስቶስ”።

ንባባት ፩ቆሮ 15:50-ፍ፣ ፩ጴጥ 2:4-9፣ ግ.ሓ. 6:1-7፣ ዮሐ 14:1-12

ስብከት፡“እስመ ሰበረ ጥላት ብርት፣ ወቀጥቀጠ መናሥግተ ዘኃዒን፣ ወተወክፎሙ እምፍኖተ ጌጋዮሙ”።

ኣብ ፪ይ ውግእ ዓለም ኣብ ማላያ ዝተባህለ ዓዲ ሓድ ምሩኽ ወተሃደር ካብ ቤት ማእሰርቲ ክመሊቑ ዕድል ረኺቡ። ካብ ማእሰርቲ ኣብ ምውጻእ ዝሓገዙ ሓደ ወዲ ዓዲ በቲ ጽዑቕ ዱር ናወደቕን ተንስኡን ነጻ ገርዎ ንዓዱ ከም ዝምለስ ገርዎ። ኣብ መገዲ ገለ እዋን መገዲ ይጠፍኦም ምስኡ እሾኽን ቆንጠጠፊና ካልእ ግራጫትን ንጉዕዝኦም ከቢድ ገርዎ ከምኡ ዓቕብን ቊልቊላትን እናኸዱ ከለዉ ሰብኣይ ብጣዕሚ ደኺሙ ጸሚኡ ተስፋ ቆሪጹ ነቲ ዝምረሖ ዝነበረ ሰብኣይ እምበርዶ ርግጸና ኢኻ እዚ እንኸዶ ዘሎና እቲ መገዲ እዩ እናበለ ሓቲትዎ። እቲ ወዲ ዓዲ ግርጭ ብዝበለ መልሲ ኣብኡ ግልጽ ኢሉ ብዝተሰባበረ ቋንቋ እንግሊዝ ገሩ መገዲ የለን ኣነ እዩ መገዲ፣ ነጻ ክትከውን እሞ ዓድኻ ክትከይድ እንተ ደሊኻ ክትክተለኒ/ክትስዕበኒ ኣሎካ ኢልዎ ይብሃል።

ብተመሳሳልይ መገዲ ኣብ ናይ ሎሚ ወንጌል ኢየሱስ ኣነ መገድን ሓቕን ሕይወትን እዩ፣ ብዘይብኣይ ሓደ እኳ ናብ ኣቦ ዝመጽእ የለን ይብሉና። ኣብዚ ምድራዊ ሕይወትና ምስኡ እናተጓግዝና እንከሎና ኣብቲ ብዝተፈላለየ ምኽንያት ጸጊሙና እናተሳቐና እናተቐንዞና ተስፋ ቆሪጽናን ብኹሉ ሰልክይና ኣብ ቤት ሰማያዊ ኣቦና ምእታው ጸጊሙና እንከሎ ክንስዕቦ ይዕድመና ኣሎ።

ኣብ ዘመነ ትንግኤ ኣብ ፩ይ ሰንበት ኢና ዘሎና። ኣብ ልዕሊ ሞት ሥልጣኑ ኣርአዮ እናበልና ዓወት ክርስቶስ ኣብ ልዕሊ ሰይጣንን ኩሉ ክፍኣት ዓለም ነስተንትን ኣሎና። ስርዓት ልጡርግያና ብዝያዳ ብዛዕባ ትንግኤ ኢየሱስን ናይ ቀዳሞት ክርስትያን ኣብ መንግኡም ዝነበረ ርክብን ኣመሓድራን ዝነገር ይኹን እምበር ከም ደቂ ትንግኤ መጠን ብዝያዳ ኣብ ምዕማቕ መንነትና ክነተኩር የዘኻኸረና። ካብ ግ.ሓ. ዝተነበት ናይ ቀዳመይቲ ቤተ ክርስትያን ሕይወትን እዋናዊ ግድነታትን ይነግረና። ሓዋርያት ኣብ ክህነታዊ ተልእኮኦም ክጽመዱ ካልኣት ከኣ ብዛዕባ ትሕድርትን መነባብሮ ማሕበር ዝግደሱ ካብ መንጎ ምእመናን ክምረጹ ወሲኖም። ኣብዚ ግብራዊ ቅርጺ ኣብ ቤተ ክርስትያን ክግበር ንርኢ። ካብ ፩ጴጥ 2:4-9 ዝተነበት መንነትና ደቂ ትንግኤ ከምዝኾና ዝገልጽ ንርኢ። ከም ሕይወ ኣእማን ክርስቶስ እምኒ መኣዝና ኮይኑ መንፈሳዊ ህንጻ

ከንምስርት ከንበራበር ከምዘሎና ይነግረና። አብዚ እቲ ሃብታም አምሳል ኮይኑ ዝቐርብ መንነትና ሕሩይ ወለዶ ናይ ንጉሥ ካህናት ቅዱስ ህዝቢ አምላኽ ከምዝኾና ዝገልጽ እዩ። ናይ ሎሚ ወንጌል ካብ ዮሐ 14 እዩ። ኢየሱስ ቅድሚ ካብኦም ምፍላዩ ሓዋርያቱ ከመይ ኢሎም ኣብ ሰማያዊ ኣብኦም ክበጽሑ ከምዘልኦም ዘዘኻኸሮም ከምኡ ንነፍስ ወከፍና ሎሚ ዘዘኻኸረና ንርኢ። **ኣነ መገድን ሓቅን ሕይወትን እየ ብዘይብኣይ ሓደ እኳ ብ ኣቦ ዝመጽእ የለን ኢልዎም።** ኣብኡ ዝኣምኑ ኩሎም ዘለዓለማዊ ሕይወት ክወርሱ እዮም። ከምዚ እናበሎም እንከሎ ምስ ሰማያዊ ኣብኡ ዘለዎ ሓድነት ኣትሪሩ ይገልጸሎም። ኣብኡ ክህልወና ዘለዎ ግድነት እምነት ከኣ ይነግሮም።

ኣብ ቀዳመይቲ ቤተ ክርስቲያን ዝነበረ ናይ ሥራሕ ምክፍፋል።

ክርስትና ካብ መጀመርያ ኣብ ተልእኮኡ ናይ ሥራሕ ምክፍፋል ከም ዝነበሮን ዘልኦን ኢና እንርኢ። ኢየሱስ ን72 ኣርድእት ኣብተን ዝኸደን ከተማታት በብኸልተ ከምዝልኦኹም ነንብብ። ንሓዋርያቱ ብቐጻሊ ቀጻልቲ ተልእኮኡ ክኾኑ ከምዝሓረዮም፣ ሓደ ልብን መንፈስን ኮይኖም ብሓባር ንቤተ ክርስቲያን ክመርሑን ነገርዎም። ተልእኮ ቤተ ክርስቲያን እምብኣር ካብ መጀመርያ ናይ ኩሎም ኣመንቲ ከም ዝኾነ ብሩህ እዩ ነሩ። ድሕሪ ትንሣኤ ዘሎ ጊዜ ኣብ ግራት አምላኽ ክትዓዩ እትወፍረሉ ጊዜ እዩ።

ዘመነ ትንሣኤ እናቀጸለ እንከሎ ምስ ዝተንሥኦ ክርስቶስ ክህልወና ዝግብኦ ጥቡቕ ርክብ እናሓሰብና እንከሎና ኣብ ግዳማዊ ቅርጺ ቤተ ክርስቲያን ክንሓስብ እውን ጽቡቕ እዩ። ኣብ ግ.ሓ. ከም እነንብቦ ኣድላዩ ዝኾነ ምዕባሌ ኣብ ምሕደራ ንርኢ። ተልእኮ ቤተ ክርስቲያን እናገፍሐን ዓበየን ክኸይድ ምስጀመረ ንፋዓትን ክእለት ዘልኦም ካብ መንጎ ህዝቢ ሓርዮም ነቲ ግድነታት ከማልኡ ጀሚሮም። **ሸውዓተ ብጽቡቕ ዝተመስከረሎም መንፈስ ጥብብ ዝመልኦም ሓርዮም ኣብ ቅድሚ ሓዋርያት ምስ ኣቕረብዎም ንሳቶም ጸለዩሎም ኣእዳዎም ከኣ ኣንበሩሎም።** እዞም ሸውዓተ ዝተሓርዩ ነቶም ግሪኽ ዝቋንቋኦም ኣይሁዳውያን እተን ናታቶም መበላሉ ኣብቲ ዕለታዊ ምዕዳል መግቢ ሸለል ስለ ዝተባህላ ስለ ዝጉረምረሙ ኣብ መኣዲ ምግልጋልን ኣብ ኩሎ ምምሕዳራዊ ነገራት ክዋስኡን እዮም ተሓርዮም። ኣብዚ ጸሎትን ኣንብሮ ኢድን ክጠቅስ እንከሎ ነቲ ኣብኦም ዝመሓላለፍ ስልጣን ኣገልግሎት ንምግላጽ እዩ። ካልእ ኣብዚ እንርእዮ እቲ ስልጣን ኣብ ኢድ ሓዋርያት እንከሎ ናይ ምእመናን ተቐባልነት ከም ዘድሊ ንምግላጽ ከኣ እቲ ህዝቢ ነቶም ሸውዓተ መሪጽዎም። ንክርስቶስ እሙን ምዃንን ብመንፈስ ቅዱስ ንዝመጽእ ብምቕባል ኣብ ኢየሩሳሌም ዝነበሩ ሓዋርያት ዘዕግብ ፍታሕ ስለ ዝረኸቡ ቃል አምላኽ ክዝርግሑ ክኢሎም።

ኅሩይ ወለዶ ናይ ንጉሥ ካህናት ቅዱስ ህዝቢ ኢኹም።

ቅ. ጴጥሮስ ነቶም ኣረማውያን ዝነበሩ ክርስቲያን ምስኮኑ ዝለብስዎ ሓዲስ መንነት ክገልጸሎም እንከሎ፣ ዝለብስዎ ሓላፍነት ፈሊጦም ከም ሕያው ኣእማን ምስ ክርስቶስ ኅሩይን ክቡርን እምኒ መኣዝን ክኾኑ እሞ መንፈሳዊ ህንፃ ከቐሙ ይነግሮም። ከዘኻኸሮም እንከሎ ኸኣ ከምቲ ቀዳሞት እስራኤላውያን አምላኽ ቅዱስ ስለ ዝኾነ ቅዱሳን ክኾኑ ዝተጸውዑ ንሳቶም ከኣ ከም ሓደስቲ ክርስቲያን መጠን ልክዕ ከምኡ ቅኑዓት ከምቲ አምላኽ ዝጽበዮ ኮይኖም ንቅድስና ዝወስድ ጸዋዕታ ክነብሩ ይነግሮም። ካብ ዘፀ 19፡6 ዘሎ እናጠቐስ ነቲ ግብራውን ሕጋውን ሓሳብ ብዛዕባ ህዝብ እግዚአብሔር ዝተባህለ፣ ንስኻኩም ኅሩይ ወለዶ ናይ ንጉሥ ካህናት ቅዱስ ህዝቢ ጥሪት አምላኽ ዝኾነ ህዝቢ ኢኹም ይብሎም። እዚ ቃላት ኣብ ስርዓት መስዋዕቲ ቅዳሴ ኣብ ጊዜና ንጉባኤና ክርስቲያናዊ መንነት ጸዋዕታና እንታይ ከምዝኾነን ከዘኻኸረና ንደግሞ። ትርጉሙ ኸኣ ብምስጢር ጥምቀት ካብ ቀዳሞት እስራኤላውያን ቅዱስ ህዝቢ ኅሩይ ወለዶ ንኸውን። ናይ ንጉሥ ካህናት ዝብል ቃል ምስ ዝለዓለ መዓርግ ሕብረተሰብን ከም ካህናት ኣብ መንጎ አምላኽን ሰብን

መንገዳቸውን ንኸውን ናይ ዕርቂ መዝነት ንሉብስ። በዚ መጻዕዳታ እዚ ህዝቢ ኣምላኽ ኮና ነቲ ዘደንቕ ነገራቱ ንሉብኽ ነቲ ካብ ጸልማት ናብ ዘደንቕ ብርሃን ዝጸወዓና ነመስግን።

አነ መገድን ሓቅን ሕይወትን እየ፣ ብዘይ ብአይ ሓደ እኳ ናብ አቦ ዝመጽእ የልቦን።

ናይ ሎሚ ወንጌል ንባባና ካብ ዮሐ 14 ናይ ስንብት ዘራባ ኣብ ጸሎተ ሓሙስ ዘስምዖ እዩ። እዚ ነቲ ዝመጽእ ናይ ኢየሱስ ካብ ሓዋርያቱ ምፍላይ እዩ ዘመልክት። ንሕና ኣብ ዘመነ ትንሣኤ ክነንብቦ ከሎና ነቲ ኣብ ዕርገት ኢየሱስ ዝመጽእ ኣካላዊ ምፍልላይን ኣባና ዘስዕቦ ሳዕባንን ብዝያዳ ክነስተንትን ንግለት እዩ። ሓዋርያት ብዘይ ኢየሱስ እንታይ እዮም ክገብሩ? ንሕናኽ ብዘይካ እዚ ዘረጋግጽ እህላዌ እንታይ ክንገብር ንኽእል?

ሀ. ልብኹም ኣይሸበር ብኣምላኽ እመኑ ብኣይውን እመኑ፡

ሓዋርያት ኢየሱስ ካብኣም ክፍለ ከምዝኾነ ኣጸቢቐም ይፈልጡ ነርም። እንተ ኾነ ጸላእቲ ኢየሱስ መጠን ኣብኣም ዝቐረቡ ምርባሽን ስቓይን ኣብ ሓሳባቶም ኣትዩ እዚ ኸኣ ኣብ ዝኾነ ሰብ ዝርኣ እዩ። ልብኹም ኣይረበሽ ክብሎም እንከሎ ዘበራትዕ ቃላት እዩ ዘስምዖም ነሩ። ብኣምላኽ እመኑ ብኣይውን እመኑ ዝብል ፍጹም እምነት ኣብ ሰማይዊ ኣቦን ኣብኡን ክገብሩ መጻዕዳታ እዩ። ኣብ ኣምላኽ ምእማን ግለት ንሓቂ ምቕባሉን ምግጣሙን እዩ። ግለት ጸገማትና ብዝሒን ዓይነቱን ብዘየገድስ ምሉእ እምነት ኣብ ኣምላኽ ገርና ክንገጥምን ኢድና ከይንህብን ዝነግረና እዩ። ንሕና ዝክኣለና ክንገብር ኣሎና ዝተረፈ ኸኣ እምነት ገርና ኣብ ኢድ ኣምላኽ ክንሕድጎ ይግባእ። ኣብዚ ኢየሱስ ነቶም ናቱ ተመሊሱ ክወስዶም ከምዝመጽእ የረጋግጸሎም። ናይ ኢየሱስ ካብኣቶም ምፍላይ ከም ክሳራ ክርኣ የብሉን እንታይ ድኣ ከም መቐራረቢ ንመጻኢ ክርኣ ይግባእ። ኣብ ቤት ኣቦይ ብዙጎ ማኅደር ኣሎ ዝብል ኣብ መንገስተ ሰማይ ዝተፈላለየ ቦታታት ኣሎ ግለት ዘይኮነ ንነፍሲ ወከፍ ዝኸውን እኹሉ ቦታ/ስፍራ ኣብ ቅድሚ ዘለዓለማዊ ህላዌ ኣምላኽ ከምዘሎ ንምግላጽ እዩ።

ለ. አነ መገድን ሓቅን ሕይወትን እየ ብዘይ ብአይ ሓደ እኳ ናብ አቦ ዝመጽእ የለን።

ኢየሱስ ምስ ሓዋርያቱ እናመሃሮምን ተኣምራት እናገበረ እናረኣይዎን ምስኣም ሰለስተ ዓመት ገሩ። ስለዚ አነ አቦይ ከም ዝኸይድ ነቲ መገዲ ትፈልጥዎ ኢኹም ኢልዎም። ቶማስ እቲ ክሓትት ዝደልን ንነገራት ቃል ንቓሎም ዝርዳእን ጎይታይ ናበይ ከም እትኸይድ ኣይንፈልጥን ኢና። ነቲ መገዲ ደኣ ኸመይ ጌርና ኢና እንፈልጦ እናበለ ሓተቶ? ንሱ ብጀግራፊካዊ ኣተሓሳስባ እዩ ተረዲእዎ። እንተ ኾነ ቃላት ኢየሱስ ብዛዕባ ምኻድን ምምጻእን ብፍልይ ዝበለ ደረጃን ትርጉምን እዩ ተዛሪብዎ። ንቶማስ ክነመስግኖ ኣሎና ምኽንያቱ ኢየሱስ ኣብ መልሱ ሓደ ካብቶም ዝበለጹ ኣብ ወንጌል ኢየሱስ ዝበሎም ኢና እንርኢ አነ መገድን ሓቅን ሕይወትን እየ፣ ብዘይ ብአይ ሓደ እኳ ናብ አቦ ዚመጽእ የልቦን ኢልዎ።

ካብዚ ኢየሱስ ዝበሎ እንታይ እንወስዶ ኣሎና? ንኣና እንታይ ትርጉም ኣልኦ?

አነ መገዲ እየ፡ ኢየሱስ መገዲ እዩ። መገዲ ጉዕዞ እዩ። ኣብ ሰማይዊ ኣቦና ብኢየሱስ ኣብልና ስለ እንኸይድ ንኢየሱስ እቲ መገዲ ንብሎ ምኽንያቱ ንሱ ዝርኣ ግለጻት ኣብ ሰብኣዊ ቅርጺ ናይ ኩሉ እቲ ኣብኡ ዝኾኖ እዩ። እሞ ኣየናይ መገዲ ሒዝና ኣሎና፣ ጓል መገዲ ሒዝና ሃውቲትና ከይንህሉ ፍን ንበል፣ ምስ መን እጉዓዝ ኣሎኹ ኢልና ንርእስና ንሕተት።

አነ ሓቂ እየ፡ እቲ ሓቂ ኣብ መገዲ ዝረኽበና። ንሕና ክርስትያን ኣይ ኮናን ንሓቂ እንረኽባ። ሓቂ እያ እትረኽበና። ኢየሱስ ህያብ ኣምላኽ ናይ ገሃእ ርእሱ ንኣና እዩ። ከምቲ ኣምላኽ ሓቀኛ እንታይነቱ ንኢየሱስ ዝገልጸሉ ንሕና ኣምላኽ ክግለጸልና ናብ ኢየሱስ ክንጥምት ይግብእና።

አነ ሕይወት እየ፡ እዚ ናይ ሓቂ ጉዕዞ ሕይወት ይህበና። ኣብ ኢየሱስ ክንኣምን እንከሎና ሕይወት ንረክብ። ዝያዳ ንሱ ሕይወትና ይክውን። ሰብ ኣብ ኃጢአት ምስ ወደቕ ዝንቀሳቕስ ሬሳ እዩ ስለዚ ሕይወት ክንለብስ ኣብ ኢየሱስ ንመለስ።

ብሓጺሩ፡ ክርስትያናዊ ሕይወት ምንባር ማለት ብእምነት ምስ ኢየሱስ ምንባር ማለት እዩ። ንሓቕን ሕይወትን ንሰማያዊ ኣቦና ንኢየሱስ እቲ መገዲ ብምስዓብ ናትና ገርና ፍጹም ውህደት ክህልወና እዩ እቲ ዝድለ ዘሎ። ብስም ጥራሕ ክርስትያን ንበሃል ከይንህሉ ሎሚ ክነስተንትን ኣሎና።

ሐ. ጎይታይ ነቦ ድኣ ኣርእየና እምበር ይኣኽለና።

ሕጂ ኣብ መንጎ ኣቲኻ ምሕታት ታራ እቲ ገርሂ ዝኾነ ፍሊጲስ እዩ። ጎይታ ነቦ ድኣ ኣርእየና እምበር ይኣኽለና ኢልዎ። ንኣምላኽ ገጽ ብገጽ ምርኣይ ናይ ዝኾነ ሕያዎይ ኣይሁዳዊ ተስፋ እዩ። ትርር ብዝበለ ቃላት ኢየሱስ ፍሊጲስ እዚ ክንድዚ ዝኣክል ጊዜ ምሳኻትኩም ክነብር ከሎኹዶ ኣይፈለጥኻንን ኢኻ ይብሎ እሞ ብምቕጻል ኣነን ኣቦን ሓደ ኢና እቲ ንኣይ ዝረኣየ ነቦ ረኣየ እናበለ ንጹር መልሲ ሂብዎ። እዚ ኢየሱስ ዝሃቦ መልሲ ፍልይ ብዝበለ ክንርድኦ ኣሎና። ኢየሱስ ወዲ ኣምላኽ እዩ። ምሰብኡ ኣብኩሉ ሓደ እዩ ግን ንኢየሱስ ክንርኢ ከሎና ንኣምላኽ ንርኢ ክንብል ከሎና ሓቂ እዩ ግን ከኣ ሓቂ ከኣ ኣይኮነን። ኢየሱስ ከምእንፈልጦ ብሰብኣዊ ባህሪኡ ውሱን/ድሩት እዩ። ክዛረብ እንከሎ ብርግጽ ኣምላኽ እዩ ዝዛረብ። ንሰባት ከሕውዮም እንከሎ ኣምላኽ እዩ ዘሕውዮም። ኢየሱስ ኣብ መስቀል ክመውት እንከሎ ኣምላኽ መይቱ ማለትድዩ? ብርግጽ ኣይሞተን ምኽንያቱ ኣምላኽ ክመውት ኣይክእልን እዩ። ኢየሱስ ብትሰብእቱ ክመውት እንከሎ ዝበለጸ ምስክርነት ናይ ፍቕርን ርሕራሔን ናይ እቲ ዘለዓለማዊ ሕያው ኣምላኽ እዩ። ስለዚ ትሰብእትን መለኮትን ኢየሱስ ፈላልና ክንርድኦ ኣሎና።

ኣብ መጨረሻ ኢየሱስ ንሓዋርያቱን ንኣናን ዝብሎ ኣለዎ። ኣብ ሰማያዊ ኣብኡ ብምሕላፍ እቲ ውክልና ኣባና ኣሕሊፍዎ። ኣብ ዓለም ተልእኮኡ ክነመሓላልፍ ዝተጸዋዕና ኢና።

ኣብ ናይ ሎሚ ሰንበት ዝሰማዕናዮ ቃል ኣምላኽ እምብእር ኢየሱስ ኩሉ ጊዜ ኣብ ማእከል ሓዋርያቱ ኣብ ማእከል ቤተ ክርስትያኑ ከም ዝህሉ ገሊጹ ነገሩ። ክንኣምን ሕይወትና ብምልኡ ኣብ ትሕቲ ሓለዎ ኣምላኽ ክንገብር ኣሎና። ኢየሱስ ቦታ ከሰናድወሎም ንሰማይ እንተ ሽደ ኣብኡ ንነፍስወከፎም ዝኸውን ቦታ ኣሎ።

እሞ ንሕና ኣበይ ገጽና ንጉዓዝ ኣሎና። እዚ ናይ ሓደ ክርስትያን ትርጉም ዘልኦ ሕቶ እሞ ንርእሱ ክርኢ ዝሕግዝ እዩ። ክርስቶስ ኣብ መዓልታዊ ሕይወትና ኣብቲ ዘለዓለማዊ መፈጸምታና ከብጽሓና ከምርሓና ነፍቕደሉዶ? ኣምላኽ ገሃእ ርእሱ ክገልጽልና እንከሎ እቲ ቀዳማይ መልስና ክኸውን ዘለዎ ብእምነት ምምላስ እዩ። እምነት ነቲ ከይጽግመናን ኩሉ እንደልዮ ክህበና። ኣብ ጊዜ ሓጎስን ጓህን ምሳና ኮይኑ ዝግደሰልና ፈቃር ኣምላኽ ዘረጋግጸልና እዩ። ኣምላኽ ንኣና ዝኸውን ቦታ ኣለዎ። እዞን ቃላት ኣብ ናይ ቀብሪ ስብከት ብዙሕ ጊዜ ይብሃል ምኽንያቱ ዘጸናንግን ተስፋ ዝህባን ስለ ዝኾና። ሓደ መዓልቲ ምስ ኣምላኽ ንዘለዓልም ክንከውን ኢና። እዚ ጥራሕ ኣይ ኮነን ሓደ ካልእ ዘሓጉስ ወረ እውን ኣሎ ድሓር ጥራሕ ኣይ ኮናን ምስ ኣምላኽ እንኸውን ሕጂ ኣብዚ ምድራዊ ሕይወትና እንከሎና እውን ኣብቲ ሰማያዊ ቤትና ክነብር

ዝተገደምና ኢና። ከምቲ ቅ. ጳውሎስ ዘዘክረና ቅዱስ ህዝቢ ክንከው ዝተጸዋዕና ነቲ ካብ ጸልማት ናብ ብርሃን ዝጸውዓና ክንሰብኻ ዝተሓረና ኢና። ብቃልን ብግብርን ነቲ ዝተንሥኦ ኢየሱስ እቲ ኣነ መገድን ሓቅን ሕይወትን እየ ዝበለና ኢና እንምስክር። ብዘይካ ኢየሱስ ኣብ ሰማያዊ ኣቦና ዝመጽእ የለን።

እሞ ሎሚ ሰማያዊ ኣቦና ኣብ መዓልታዊ ሕይወትና ብርሃን ትንሣኤ ክርስቶስ ለቢስና ነቲ ሕይወትና ዝኾነ መድሕና ንስዓቦን እምነትና ኣብ ቃልን ግብርን ንምስክር። ነዚ ንምግባር ብጸግኡ ይምርሓና።

ኣባ ንጉሠ ፍሥሓ